

[Paġna Ewlenija](#) > ... > [Sib Professjonist Legali](#) > [Tipi Ta' Professjonijiet Legali](#) > [Germany](#)

## Tipi ta' professjonijiet legali

Il-kontenut ipprovdut minn  
Ġermanja

Ġermanja



Din il-paġna tipprovdi informazzjoni dwar il-ġuristi fil-Ġermanja.

### Prosekutur pubbliku

#### Rwol u dmirijiet

Is-servizz tal-prosekuzzjoni pubblika (Staatsanwaltschaft) huwa organu indipendenti fil-ġurisdizzjoni kriminali strutturat bl-istess mod bħall-qradi nnifishom. L-Uffiċċju tal-Prosekutur huwa responsabbli għat-tmexxija ta' investigazzjonijiet preliminari, it-tressiq tal-atti ta' akkuża għall-prosekuzzjoni fil-proċess u l-eżekuzzjoni tal-piena. Sakemm ma jkunx hemm leġislazzjoni li tindika l-kuntrarju, is-servizz tal-prosekuzzjoni pubblika huwa responsabbli wkoll mit-tmexxija ta' prosekuzzjonijiet għal kontravvenzjonijiet minuri.

Is-servizz tal-prosekuzzjoni pubblika għandu l-obbligu li jaġixxi kull fejn ikun hemm reat li jista' jiġi pproċessat, jekk kemm-il darba jkun hemm raġunijiet biżżejjed (il-prinċipju ta' legalità). Dan ifisser li, qabel ma jiddeċiedi jekk għandhiex titressaq azzjoni pubblika, l-Uffiċċju tal-Prosekutur għandu jinvestiga u jwettaq eżami legali tal-fatti kollha li jkun sar jaf bihom. L-Uffiċċju tal-Prosekutur Pubbliku huwa marbut b'obbligu ta' oġġettività u ta' imparzjalità. Irid iqis kemm l-evidenza inkriminanti kif ukoll l-evidenza favur il-persuna suspettata. Jekk il-kundizzjonijiet stabbiliti mil-liġi jkunu ssodisfati, irid jitressaq att ta' akkuża. Meta l-proċedimenti jkunu relatati ma' reat, l-uffiċċju tal-prosekutur pubbliku jista' jastjeni mill-prosekuzzjoni jekk il-ħtija tat-trasgressur titqies bħala minuri u ma jkun hemm l-ebda interess pubbliku fil-prosekuzzjoni tat-trasgressur. Taħt ċerti kundizzjonijiet stabbiliti mil-liġi, il-kunsens tal-qorti li għandha ġurisdizzjoni biex tiftaħ il-proċedimenti prinċipali huwa wkoll meħtieġ. L-akkużat jista' wkoll ikun soġġett li jwettaq ċerti obbligi u jsegwi ċerti struzzjonijiet biex jingħalaq il-każ.

Meta jwettaq investigazzjonijiet għal proċedimenti kriminali, l-uffiċċju tal-prosekutur pubbliku jista' jiffittex l-għajnuna minn partijiet oħra. Dawn il-partijiet jinkludu uffiċjali tal-pulizija, investigaturi tat-taxxa u uffiċjali tad-dwana. Dawn il-partijiet iridu jsegwu l-istruzzjonijiet tas-servizz tal-prosekuzzjoni pubblika.

Qabel ma każ kriminali jkun jista' jiġi pproċessat, trid titressaq akkuża kontra l-konvenut. Bi ftit eċċezzjonijiet li jikkonċernaw offiżi żgħar, l-akkuża trid dejjem titressaq mill-uffiċċju tal-prosekutur pubbliku. Il-prosekutur pubbliku normalment jipparteċipa fil-proċess bħala rappreżentant tal-awtorità tal-prosekuzzjoni.

Is-servizz tal-Prosekutur Pubbliku huwa involut kemm fi proċedimenti tal-ewwel istanza kif ukoll fil-livell tal-appell (appelli fuq punti ta' fatti u punti ta' liġi).

Waqt il-proċess, l-akkuża għandha tingara mill-prosekutur pubbliku. Huwa għandu d-dritt li jinterroga lill-konvenut u lil kwalunwe xhud. Huwa jista' wkoll jagħmel it-talbiet tiegħu għall-evidenza. Fi tmiem il-proċess, il-prosekutur pubbliku jipprezenta l-argumenti tal-għeluq filwaqt li jevalwa l-fatti legali u sostantivi. Huwa ta' spiss jitlob lill-Qorti biex taqta' s-sentenza dwar il-konvenut jew biex dan jiġi liberat.

Bil-kunsens tal-Uffiċċju tal-Prosekutur Pubbliku, tal-qorti u tal-akkużat, il-proċedimenti kriminali jistgħu jitwaqqfu f'dan l-istadju. Dan perezempju jista' jsir jekk il-ħtija tal-akkużat titqies bħala baxxa wara li jkun sar il-proċess.

Jekk l-uffiċċju tal-prosekutur pubbliku jkun konvint li d-deċiżjoni tal-qorti trid tiġi riveduta fuq bażi ta' fatt jew ta'

liġi, huwa jista' jagħmel appell anki favur il-konvenut.

## Organizzazzjoni

L-Uffiċċju tal-Prosekutur Pubbliku għandu s-sede tiegħu fil-Qorti Reġjonali (*Landgericht*), fil-Qorti Reġjonali Superjuri (*Oberlandesgericht*) u fil-Qorti Federali tal-Ġustizzja (*Bundesgerichtshof*) u għandu struttura ġerarkika.

Minhabba s-sistema Federali fil-Ġermanja, huwa meħtieġ li wieħed jiddistingwi bejn il-kompetenzi tal-Gvern Federali u l-kompetenzi tal-Istati Federali (*Länder*).

## L-uffiċċji tal-Prosekuturi Pubbliċi tal-Istati Federali (*Staatsanwaltschaften der Länder*)

Bl-eċċezzjoni ta' reati li għalihom il-Prosekutur Ġenerali Federali (*Generalbundesanwalt*) fil-Qorti Federali tal-Ġustizzja għandu l-ġurisdizzjoni, l-uffiċċji tal-prosekutur pubbliku tal-*Länder* huma kompetenti biex jipproċedu r-reati. Il-Prosekutur Ġenerali Federali fil-Qorti Federali tal-Ġustizzja u l-uffiċċji tal-prosekuturi pubbliċi tal-Istati Federali huma distini u separati, u joperaw kull wieħed fil-livell tiegħu. Ma teżisti l-ebda rabta ġerarkika bejn il-livell nazzjonali u l-livell tal-Istati Federali. Madankollu, f'każijiet eċċezzjonali, il-prosekutur Ġenerali Federali fil-Qorti Federali tal-Ġustizzja jista' jittrasferixxi proċedimenti li jaqgħu taħt il-ġurisdizzjoni tiegħu lill-uffiċċji tal-prosekutur pubbliku tal-Land jew jieħu proċedimenti li jaqgħu fil-kompetenzi ta' dawn tal-aħħar.

Kull wieħed mis-16-il Stat Federali għandu s-servizz tiegħu ta' prosekuzzjoni pubblika, l-organizzazzjoni tal-uffiċċji hija deskritta hawn taħt:

Kull qorti reġjonali (*Landgericht*) għandha l-uffiċċju tagħha ta' prosekutur pubbliku, li huwa wkoll responsabbli għall-qrati lokali (*Amtsgerichte*) fid-distrett ġudizzjarju ta' dik il-qorti reġjonali.

Kull wieħed mill-uffiċċji tal-prosekutur pubbliku fil-qrati reġjonali jaqa' taħt l-awtorità tal-uffiċċju tal-prosekutur ġenerali fil-qorti reġjonali superjuri korrispondenti (*Oberlandesgericht*), li min-naħa tiegħu jaqa' taħt il-Ministeru tal-Ġustizzja tal-Istat Federali rispettiv.

L-Uffiċċji tal-Prosekutur-Ġenerali (*Generalstaatsanwaltschaften*) huma responsabbli għall-appelli u l-punti tal-liġi fil-qrati reġjonali superjuri. Jekk proċedimenti bħal dawn jaqgħu fil-ġurisdizzjoni tal-Qorti Federali tal-Ġustizzja, il-prosekuzzjoni titmexxa mill-Prosekutur Ġenerali Federali.

Għal aktar informazzjoni dwar l-uffiċċju tal-prosekutur pubbliku irreferi għat-Taqsima [Qrati u Uffiċċji tal-Prosekuturi Pubbliċi](#) (*Gerichte und Staatsanwaltschaften*) fuq is-sit web tal-Ministeru Federali tal-Ġustizzja u l-Protezzjoni tal-Konsumatur. Hawn mis-servizzi tal-prosekuzzjoni pubblika għandhom il-websajts tagħhom, li jistgħu jiġu aċċessati mill-portali dwar il-ġustizzja tal-Istati Federali (*Länder*).

## L-Avukat Ġenerali Federali fil-Qorti Federali tal-Ġustizzja (*Generalbundesanwalt beim Bundesgerichtshof*)

Il-ġudikatura fir-Repubblika Federali tal-Ġermanja hija fil-principju kwistjoni tal-*Länder* (l-Artikolu 30, 92, 96 tal-Liġi Bażika). L-Avukat Ġenerali Federali fil-Qorti Federali tal-Ġustizzja "huwa l-uniku uffiċċju tal-prosekutur tal-Gvern Federali. Huwa jissejjaħ ukoll l-Uffiċċju tal-Prosekutur Pubbliku ("*Bundesanwaltschaft*"). Minbarra l-Prosekutur Ġenerali Federali, dan jikkonsisti minn avukati federali oħra, prosekuturi anzjani u prosekuturi pubbliċi u impjegati oħra. Il-Prosekutur Ġenerali Federali jmexxi l-uffiċċju tal-prosekutur pubbliku fil-Qorti Federali tal-Ġustizzja.

L-Avukat Ġenerali Federali fil-Qorti Federali tal-Ġustizzja jwettaq l-uffiċċju tal-prosekutur fil-każijiet kriminali serji kollha kontra l-Istat li jikkompromettu b'mod sinifikanti s-sigurtà interna tal-Ġermanja (b'mod partikolari l-att ta' vjolenza terroristika) jew is-sigurtà esterna (tradiment u spjunaġġ). Fil-każ ta' reati oħra li għandhom il-karattru ta' protezzjoni tal-Istat, il-Prosekutur Ġenerali Federali (*Generalbundesanwalt*) tal-Qorti Federali tal-Ġustizzja jassumi r-responsabbiltà għall-prosekuzzjoni taħt ċerti kundizzjonijiet stabbiliti bil-liġi fit-Taqsima 120 (2) tal-Att dwar il-Kostituzzjoni tal-Qrati (*Gerichtsverfassungsgesetz*) magħruf ukoll bħala d-dritt ta' evokazzjoni (*Evokationsrecht*). Il-Prosekutur Ġenerali Federali fil-Qorti Federali tal-Ġustizzja huwa wkoll responsabbli għall-prosekuzzjoni ta' reati relatati mal-Kodiċi tar-Reati Kontra l-Liġi Internazzjonali (*Völkerstrafgesetzbuch*) u jintervjeni fi proċedimenti ta' appell u ta' lment quddiem id-diviżjoni kriminali tal-Qorti Federali tal-Ġustizzja (*Bundesgerichtshof*).

L-Avukat Ġenerali Federali jinħatar mill-President Federali fuq proposta mill-Ministru Federali għall-Ġustizzja u l-Protezzjoni tal-Konsumatur. Il-proposta trid tiġi approvata mill-Bundesrat Ġermaniż. Il-ħidma tal-Prosekutur Ġenerali Federali hija soġġetta għas-superviżjoni amministrattiva tal-Ministru Federali għall-Ġustizzja u l-Protezzjoni tal-Konsumatur. Madankollu, il-Ministru Federali ma jeżercita l-ebda drittijiet ta' superviżjoni fuq il-prosekuturi pubbliċi tal-*Länder*, u ma jistax jagħtihom struzzjonijiet.

## Imħallef

### Organizzazzjoni

Il-leġiżlazzjoni prinċipali li tirregola l-professjoni ta' mħallef kemm fil-qrati nazzjonali kif ukoll fil-qrati reġjonali hija l-Att tal-Imħallfin Ġermaniżi (*Deutsches Richtergesetz (DRiG)*). Jinsabu aktar dispożizzjonijiet fil-liġi Ġermaniża fil-livell tal-Istat Federali (*Land*).

Il-Ministeri tal-Ġustizzja tal-Istati Federali jissorveljaw il-ħidma tal-imħallfin fil-livell tal-Istat Federali. Il-ħidma tal-imħallfin fil-Qrati Federali, bl-eċċezzjoni tal-imħallfin tal-Qorti Kostituzzjonali Federali (*Bundesverfassungsgericht*), hija ssorveljata mill-Ministeru Federali rilevanti.

### Rwol u dmirijiet

## Imħallfin professjonisti u mħallfin lajċi (*Berufsrichter und Laienrichter*)

L-imħallfin professjonisti (*Berufsrichter*) iservu jew fil-qrati nazzjonali jew fil-qrati reġjonali. L-imħallfin fil-livell tal-Istat Federali jeżercitaw dmirhom f'qorti lokali (*Amtsgericht*), f'qorti reġjonali (*Landgericht*) jew f'qorti reġjonali superjuri (*Oberlandesgericht*). Il-biċċa l-kbira tal-imħallfin jaħdmu fil-livell tal-Istat Federali.

L-imħallfin Federali (*Bundesrichter*) jistgħu jservu fil-Qorti Kostituzzjonali Federali (*Bundesverfassungsgericht*), fil-Qorti Federali tal-Ġustizzja (*Bundesgerichtshof*), fil-Qorti Federali tax-Xogħol (*Bundesarbeitsgericht*), fil-Qorti Federali tal-Finanzi (*Bundesfinanzhof*), fil-Qorti Soċjali Federali (*Bundessozialgericht*), fil-Qorti Federali Amministrattiva (*Bundesverwaltungsgericht*) jew fil-Qorti Federali tal-Privattivi (*Bundespatentgericht*).

Fi proċedimenti kriminali, l-imħallfin professjonisti jingħaqdu mal-imħallfin lajċi (*Laienrichter*) (*Schöffen*). L-imħallfin lajċi jissejġu minn fost iċ-ċittadini biex jeżercitaw dan is-servizz bla ma jithallsu. Teoretikament, persuna tista' anki tinħatar mingħajr il-kunsens tagħha stess. Ċittadin li jinħatar bħala mħallef lajk jista' biss jirrifjuta s-servizz f'ċirkustanzi eċċezzjonali. L-imħallfin lajċi (*Schöffen*) jipparteċipaw fis-seduti tal-qrati lokali u fis-seduti tal-Awla kriminali u l-Awla tal-minorenni fil-qrati reġjonali.

Fil-prinċipju, l-imħallfin lajċi għandhom l-istess drittijiet ta' vot bħall-imħallfin professjonisti. Dan ifisser li jiddeċiedu flimkien mal-imħallfin professjonisti dwar jekk il-konvenut ikunx ħati u dwar x'sentenza għandha tingħata.

Skont it-Taqsima § 36 tal-Att dwar il-Kostituzzjoni tal-Qrati (*Gerichtsverfassungsgesetz (GVG)*), l-imħallfin lajċi jiġu eletti kull ħames snin. Ċittadini Ġermaniżi biss jistgħu jagħmluha ta' mħallfin lajċi (§ it-Taqsima 31 GVG). Il-persuni li ġejjin huma esklużi mill-kariga ta' mħallfin lajċi (§Taqsima 33 tal-GVG):

- persuni taħt l-età ta' ħamsa u għoxrin sena jew li għandhom aktar minn sebgħin sena, jew li jkunu għalqu s-sebgħin sena sal-bidu tal-mandat;
- persuni li mhumiex residenti fid-distrett ikkonċernat;
- persuni li mhumiex adattati għall-kariga minħabba problemi ta' saħħa;
- persuni li mhumiex adattati għall-kariga minħabba nuqqas ta' għarfien tal-lingwa Ġermaniża;
- persuni li finanzjalment ikunu f' falliment;

Persuni oħra li ma jistgħux iwettqu d-dmirijiet ta' mħallef lajk huma:

- persuni li, bħala riżultat ta' talba minn imħallef, ma jkollhomx il-kapaċità li jokkupaw kariga pubblika jew li jkunu ġew ikkundannati għal terminu ta' priġunerija ta' aktar minn sitt xhur għal reat intenzjonat; jew
- li jkunu qed jiġu investigati fir-rigward ta' reat li jista' jwassal għat-telf tal-kapaċità ta' kariga pubblika (§ it-Taqsima 32 tal-GVG).

L-imħallfin lajċi huma intitolati għall-kumpens ta' telf ta' introjtu finanzjarju, l-ammont jiġi determinat mill-Att ta' Kumpens u Remunerazzjoni Legali (*Justizvergütungs- und -entschädigungsgesetz*) (§ it-Taqsima 55 tal-GVG). L-Istati Federali jipprovdu fuljetti ta' spjegazzjoni li jinfurmaw lill-imħallfin lajċi dwar id-dmirijiet tagħhom. Dawn il-fuljetti huma ppubblikati wkoll fuq l-internet. L-Istati Federali joffru wkoll it-taħriġ għall-imħallfin lajċi

## Uffiċjal ġudizzjarju (*Rechtspfleger*)

L-uffiċjali ġudizzjarji huma uffiċjali tal-ġudikatura Ġermaniża. Ir-rwol tagħhom – bħala “t-tieni kolonna tat-tielet fergħa tal-Gvern” – huwa prinċipalment limitat għal kwistjonijiet mhux kontenzjużi (inklużi s-suċċessjoni, il-kustodja, kwistjonijiet varji li jikkonċernaw lit-tfal u l-adozzjoni, ir-registrazzjoni tal-art, il-kummerċ, is-soċjetajiet kooperattivi u s-shubiji, l-insolvenza, ir-registrazzjoni ta' assoċjazzjonijiet, ta' proprjetà matrimonjali, ta' bastimenti eċċ.). Ir-responsabbiltajiet tagħhom madankollu jestendu għal għadd ta' attivitajiet ġudizzjarji oħra, bħal pereżempju fir-rigward ta' proċedimenti għall-ordnijiet għall-ħlas, l-għajnuna legali, mandati ta' eżekuzzjoni, bejgħ bis-subbasta sforzat u riċevituri, insolvenza, l-istabbiliment ta' spejjeż, l-eżekuzzjoni ta' sentenzi, u proċedimenti quddiem il-Qorti Federali tal-Privattivi u fl-ordni legali internazzjonali.

Attwalment l-għadd ta' uffiċjali ġudizzjarji huwa akbar mill-għadd ta' mħallfin fil-qrati lokali. Id-dmirijiet u r-responsabbiltajiet tagħhom huma stabbiliti fl-Att tal-Uffiċjali Ġudizzjarji (*Rechtspflegergesetz, RPfLG*). Fit-twertiq tad-dmirijiet u t-teħid ta' deċiżjonijiet tagħhom, l-uffiċjali ġudizzjarji, bħall-imħallfin, huma imparzjali u indipendenti u marbuta biss bil-liġi u bl-istatut. Bħala kwistjoni ta' prinċipju, jistgħu jinġiebu l-appelli kontra d-deċiżjonijiet tagħhom skont il-liġijiet proċedurali ġenerali fis-seħħ.

## Bażijiet tad-*data*

Bażijiet tad-*data* fuq l-internet dedikati lill-professjonijist ġudizzjarji u li huma aċċessibbli għall-pubbliku huma:

- Is-sit web tal-[Ministeru Federali tal-Ġustizzja u l-Protezzjoni tal-Konsumatur](#)
- tal-Ġustizzja tal-Istati Federali (pereżempju. [Hamburg](#), [Berlin](#) jew il-[Bavarja](#))
- qrati individwali li jipubblikaw l-informazzjoni fuq l-internet;
- il-[Portal tal-Awtoritajiet tal-Ġustizzja tal-Gvern Federali u tal-Länder](#)

L-informazzjoni hija disponibbli wkoll fil-paġni web tal-[Assocjazzjoni Germaniża tal-Imħallfin \(Deutscher Richterbund\)](#) jew tal-[Assocjazzjoni Germaniża tal-Uffiċjali Ġudizzjarji \(Bundes Deutscher Rechtspfleger\)](#).

## Avukat

Fil-Ġermanja hemm madwar 166,000 avukat. Dawn isegwu l-istess taħriġ legali bħall-imħallfin u jistgħu jagħtu pariri u jirrapprezentaw lill-klijenti tagħhom fi kwalunkwe forma ta' kwistjoni legali. Għandhom il-permess li jeżerċitaw il-professjoni tagħhom kemm fl-Awla tal-Qorti kif ukoll barra mill-Qorti; skont il-liġi Ġermaniża ma teżisti l-ebda kategorija ta' avukati li huma dedikati speċifikament għar-rappreżentanzi fil-qrati. Fil-prinċipju, l-avukati huma intitolati jirrapprezentaw lill-klijenti tagħhom fil-qrati kollha fil-Ġermanja. L-unika eċċezzjoni hija meta l-avukati jkunu jixtiequ jirrapprezentaw il-klijent tagħhom f'kawża ċivili quddiem il-Qorti Federali tal-Ġustizzja, fejn jeżistu prerekwiziti ta' ammissjoni speċifiċi. Eċċezzjoni oħra hija għall-avukati interni (*Syndikusrechtsanwälte*) (li huma avukati impjegati minn impjegatur mhux avukat biex jagħtu pariri u jirrapprezentaw lill-impjegaturi fi kwistjonijiet legali). Ma jistgħux jirrapprezentaw lill-impjegatur tagħhom quddiem uħud mill-qrati.

L-avukati huma soġġetti għad-dispożizzjonijiet statutorji tal-Att Federali tal-Avukati (*Bundesrechtsanwaltsordnung, BRAO*). Il-professjoni legali hija wkoll awtoregolata b'aktar regoli marbutin mal-professjoni, jew b'mod aktar speċifiku, bil-Kodiċi ta' Kondotta Professionali tal-Avukati (*Berufsordnung für Rechtsanwälte, BORA*) u bil-Kodiċi ta' Kondotta għall-Avukati Speċjalisti (*Fachanwaltsordnung, FAO*). Ir-rimunerazzjoni tal-avukati hija ddeterminata permezz tal-Att ta' Remunerazzjoni tal-Avukati (*Rechtsanwaltsvergütungsgesetz, RVG*).

L-avukati huma mqassma f'27 Kamra reġjonali tal-Avukati (*Rechtsanwaltskammern*) kif ukoll fil-Kamra tal-Avukati tal-Qorti Federali tal-Ġustizzja. Il-Kmamar huma responsabbli għall-ammissjoni fil-professjoni legali. Barra minn hekk, huma responsabbli wkoll mill-monitoraġġ tal-avukati biex jiżguraw li dawn jikkonformaw mal-obbligi professjonali tagħhom.

## Bażijiet tad-*data*

Informazzjoni komprensiva dwar il-professjoni legali tista' tinkiseb fuq il-websajt tal-Kamra Federali tal-Avukati ([Bundesrechtsanwaltskammer, BRAK](#)). Barra minn hekk, [l-Assoċjazzjoni ta' Avukati Germaniżi \(Deutsche Anwaltverein, \(DAV\)](#), l-ikbar assoċjazzjoni indipendenti ta' avukati Ġermaniżi, tipprovdi firxa wiesgħa ta' informazzjoni dwar il-professjoni legali, li hija wkoll disponibbli bl-Ingliż u bil-Franċiż.

Il-websajts li ġejjin joffru wkoll l-għajnuna biex wieħed isib avukat: [id-Direttorju Uffiċjali tal-Avukati Germaniżi \(Bundesweites Amtliches Anwaltsverzeichnis\)](#) li jelenka l-avukati kollha (il-kontenut huwa bil-Ġermaniż u bl-Ingliż), kif ukoll is-[Servizz Federali ta' Informazzjoni dwar l-Avukati \(Deutsche Anwaltskunft\)](#).

## Avukat tal-Privattivi (*Patentanwalt*)

Jeżistu madwar 3 500 avukat prattikanti fi kwistjonijiet dwar il-privattivi fil-Ġermanja. L-avukati tal-privattivi f'dan il-qasam ikunu ġeneralment temmew l-istudji f'livell universitarju fix-xjenzi jew f'suġġett tekniku, flimkien ma' taħriġ legali addizzjonali. L-ambitu tal-attività tagħhom huwa limitat għall-konsulenza u r-rappreżentanza tal-klijenti tagħhom fil-qasam tad-drittijiet tal-proprjetà industrijali (b'mod partikolari fir-rigward ta': Privattivi, mudelli ta' utilità, disinni industrijali u marki kummerċjali (trademarks) u disinji), b'attenzjoni speċifika fuq il-proċeduri ta' applikazzjoni ta' monitoraġġ. Dawn l-avukati tal-privattivi huma intitolati li jirrapreżentaw lill-klijenti tagħhom quddiem l-Uffiċċju Ġermaniż tat-Trademarks u l-Privattivi, il-Qorti Federali tal-Privattivi, u, f'ċirkostanzi speċifiċi, quddiem il-Qorti Federali tal-Ġustizzja. Madankollu, fil-Qrati reġjonali u l-qrati reġjonali superjuri, l-avukati tal-privattivi jistgħu biss jagħtu opinjonijiet dwar il-kawżi tal-klijenti tagħhom, u mhux jifformulaw il-konklużjonijiet

L-avukati tal-privattivi huma soġġetti għal dispożizzjonijiet statutorji tal-Att dwar l-Avukati tal-Privattivi (Patentanwaltsordnung (PAO)). Huma jagħmlu parti mill-Kamra tal-Avukati tal-Privattivi (*Patentanwaltskammer*).

## Bażijiet tad-*data*

Is-sit web dwar il-Kamra tal-Avukati tal-Privattivi (*Patentanwaltskammer*) tipprovdi informazzjoni dwar il-professjoni ta' dawn il-konsulenti. Ir-[Registru Uffiċjali Federali tal-Avukati tal-Privattivi \(Bundesweite Amtliche Patentanwaltsverzeichnis\)](#) huwa disponibbli wkoll hemmhekk.

## Nutar

Fil-Ġermanja attwalment jeżistu madwar 7,000 nutar prattikanti, li ġeneralment iridu jkunu temmew l-istess taħriġ legali bħall-imħallfin. Huma jipprovdu appoġġ u pariri indipendenti, imparzjali u oġġettivi għal tranżazzjonijiet legali importanti kif ukoll it-trattament ta' kwistjonijiet legali fil-qasam tal-ġustizzja preventiva. L-aktar kompitu importanti tagħhom huwa ċ-ċertifikazzjoni tat-tranżazzjonijiet legali.

Minħabba l-istruttura Federali tal-Ġermanja, jeżistu diversi tipi ta' nutara: Fil-parti l-kbira tal-Istati Federali, in-nutara jeżerċitaw il-kompiti tagħhom bħala l-impjeg professjonali ewlieni tagħhom (Nutara li jeżerċitaw professjoni unika) (*Nurnotariat*). Madankollu, f'xi Stati Federali, il-kompiti ta' nutara jitwettqu flimkien mal-hidma ta' avukat (Nutara li jagħmluha ta' avukati wkoll) (*Anwaltsnotariat*). In-nutara kollha jinħatru u huma ssorveljati mill-Awtorità Ġudizzjarja Reġjonali rispettiva tagħhom (*Landesjustizverwaltung*).

Id-dispożizzjonijiet li jirregolaw il-professjoni tan-nutara jinstabu fl-Att Federali tal-Nutara (*Bundesnotarordnung, BNotO*). Ir-remunerazzjoni tan-nutara hija ddeterminata mill-Ordni dwar it-Tariffi (*Kostenordnung, KostO*).

In-nutara huma membri tal-Kamra tan-Nutara reġjonali rispettiva tagħhom.

## Bażijiet tad-*data*

Informazzjoni komprensiva dwar diversi suġġetti relatati mal-professjoni tan-nutara tinsab fil-websajt tal-Kamra Federali tan-Nutara (*Bundesnotarkammer*). Id-Direttorju tan-Nutara huwa wkoll ta' għajnuna meta wieħed ikollu bżonn ifittex nutar. L-informazzjoni tista' tinkiseb bil-Ġermaniż, bl-Ingliż, bil-Franċiż u bl-Ispanjol.

## Professjonijiet Legali Oħra

### Professjonijiet legali ddefiniti fl-Att tas-Servizzi Legali (*Rechtsdienstleistungsgesetz*)

L-Att tas-Servizzi Legali jagħmilha possibbli għall-persuni li jiġbru d-djun, għall-konsulenti tal-pensjonijiet u għall-fornituri tas-servizz legali bi speċjalizzazzjoni fil-liġi barranija li jipprovdu servizzi legali ekstraġudizzjarji. F'ċerti każijiet, il-persuni li jiġbru d-djun u l-konsulenti tal-pensjonijiet jistgħu wkoll jirrapprezentaw il-klijenti tagħhom quddiem il-qorti. Il-prerekwiżit għat-twettiq ta' din l-attività huwa reġistrazzjoni, li l-approvazzjoni għaliha tinkiseb billi wieħed japplika mill-qorti. L-ismijiet tal-persuni rreġistrati huma elenkati fir-[Reġistru tas-Servizzi Legali \(\*Rechtsdienstleistungsregister\*\)](#).

Ma hemm l-eba rekwiżit legali għal dawn il-fornituri rreġistrati tas-servizzi li jridu jappartjenu lil Kamra jew assoċjazzjoni professjonali speċifika. Il-professjonijiet ta' ġbir ta' dejn u konsultazzjoni tal-pensjonijiet huma parzjalment koordinati minn firxa ta' entitajiet professjonali; L-akbar entitajiet huma l-Assoċjazzjoni Ġermaniża tal-Aġenziji għall-Ġbir ta' Dejn (*Bundesverband Deutscher Inkassounternehmen*), l-Assoċjazzjoni Ġermaniża tal-Eżekuttivi Legali/Fornituri tas-Servizzi Legali (*Bundesverband Deutscher Rechtsbeistände/Rechtsdienstleister*) u l-Assoċjazzjoni Ġermaniża tal-konsulenti tal-pensjonijiet (*Bundesverband der Rentenberater*).

## Bażijiet tad-*data*

Huwa possibbli li wieħed jikkonsulta r-[Reġistru tas-Servizzi Legali](#), li jinkludi lista tal-fornituri tas-servizzi legali u lista' tal-qrati responsabbli għall-reġistrazzjoni, permezz tal-portal ġudizzjarju Ġermaniż. Tista' tinkiseb firxa wiesgħa ta' aktar informazzjoni mis-siti tal-internet tal-organizzazzjonijiet li ġejjin: l-[Assoċjazzjoni Germaniża tal-Aġenziji tal-Ġbir tad-Djun \(\*Bundesverband Deutscher Inkassounternehmen\*\)](#), l-[Assoċjazzjoni Germaniża tal-Eżekuttivi Legali/Fornituri tas-Servizz Legali \(\*Bundesverband Deutscher Rechtsbeistände/Rechtsdienstleister\*\)](#), u l-[Assoċjazzjoni Germaniża tal-Konsulenti tal-Pensjonijiet \(\*Bundesverband der Rentenberater\*\)](#) bieten vielfältige weitergehende Informationen.

## Organizzazzjonijiet li jipprovdu servizzi legali mingħajr ħlas

Fil-Ġermanja, għadd ta' organizzazzjonijiet karitattivi jipprovdu pariri legali mingħajr ħlas (f'konformità mat-Taqsimiet §§ 6 u 8 tal-Att dwar is-Servizzi Legali). Uħud mill-aktar importanti minn dawn huma:

- [L-Assoċjazzjoni għal Benessri tal-Ħaddiema Ġermanizi \(\*Arbeiterwohlfahrt Bundesverband e.V.\*\)](#)
- [Caritas](#)
- [Diakonie](#)
- [L-Uffiċċju Ċentrali għall-Benesseri Soċjali tal-Lhud fil-Ġermanja](#)
- [L-Assoċjazzjoni Ġermaniża tas-Salib l-Aħmar](#)
- [L-Assoċjazzjoni għall-Benesseri tal-Parità](#)

### Links tal-internet relatati

[Il-Portal tal-Awtoritajiet tal-Ġustizzja tal-Gvern Federali u tal-Länder](#)

[Informazzjoni dwar il-qrati u l-uffiċċji tal-prosekuturi pubbliċi, il-Ministeru Federali tal-Ġustizzja u l-Protezzjoni tal-Konsumatur](#)

[Il-Ministeru Federali għall-Ġustizzja u għall-Protezzjoni tal-Konsumatur](#)

[Il-Ministeru tal-Ġustizzja ta' Hamburg](#)

[Il-Ministeru tal-Ġustizzja ta' Berlin](#)

[Il-Ministeru tal-Ġustizzja tal-Bavarja](#)

[L-Assoċjazzjoni Ġermaniża tal-Imħallfin](#)

[Il-Kamra tal-Avukati Federali](#)

[Direttorju ufficjali tal-avukati fil-Ġermanja](#)

[L-Assoċjazzjoni tal-Avukati Ġermaniżi](#)

[Informazzjoni dwar l-avukati Ġermaniż](#)

[Il-Kamra tal-Avukati tal-Privattivi](#)

[Lista ta' nutara](#)

[Il-Kamra Federali tan-Nutara](#)

[Ir-Registru tas-Servizzi Legali](#)

[L-Assoċjazzjoni għal Benessri tal-Ħaddiema Ġermaniżi \(Arbeiterwohlfahrt Bundesverband e.V.\)](#)

[Caritas](#)

[Diakonie](#)

[L-Ufficcju Ċentrali għall-Benesseri Soċjali tal-Lhud fil-Ġermanja](#)

[L-Assoċjazzjoni Ġermaniża tas-Salib l-Aħmar](#)

[L-Assoċjazzjoni għall-Benesseri tal-Parità](#)

---

 L-aħħar aġġornament: 10/01/2022

Il-verzjoni bil-lingwa nazzjonali hija ġestita mill-Istat Membru rispettiv. It-traduzzjonijiet saru mis-servizz tal-Kummissjoni Ewropea. Jista' jkun hemm xi tibdil imdaħħal fl-original mill-awtorità nazzjonali kompetenti li jkun għadu ma jidherx fit-traduzzjonijiet. Il-Kummissjoni Ewropea ma taċċettax responsabbiltà jew kwalunkwe tip ta' tort fir-rigward ta' kull informazzjoni jew dejta li tinsab jew li hemm referenza għaliha f'dan id-dokument. Jekk jogħġbok irreferi għall-avviż legali sabiex tiċċekkja r-regoli dwar id-drittijiet tal-awtur għall-Istati Membri responsabbli minn din il-paġna.